

## పి.జి. గారి సైకిల్ షాపు

నేను లెక్కరర్ గా పనిచేస్తున్న సైన్సు యూనివర్సిటీని పెప్టైంబర్ ఆరునుంచి నిరవధి కంగా మూసివేశారు. మూసివేశారు అనే క్రియకీ కర్త వుండాలికదా అని మీరు ప్రశ్నిస్తే నా వద్ద దానికి జవాబు లేదు. అది నా తప్పు కాదు.

ఒక్కటి మాత్రం చెప్పగలను. ఇది సైన్సు యుగం కనుక జీవితంలో అన్ని రంగాలలోనూ సైన్సు పెరిగిపోతోంది. కనుక మాది 'సైన్సు యూనివర్సిటీ' కనుక సహజంగానే అది కుల తత్వం, కులరాజకీయాలు మొదలైన కులకులలలో భారతదేశంలోనే కాదు ప్రపంచంలోనే అగ్రస్థానానికి చేరింది - స్థాపించి పట్టుమని ఏడేళ్ళు కూడా కాకుండానే, విద్యార్థి సంఘాల ఎన్నికలు జరిగిన రోజున కెమిస్ట్రీ లేబొరేటరీలోంచి రెండు రెండున్నర లీటర్ల నైట్రిక్ ఏసిడ్ సీసాలు - ఇంకా సీలు విప్పనివి - మాయమయ్యాయి. అది తెలిసి కెమిస్ట్రీ లాబ్ లో కలకలం మొదలైంది.

సాయంత్రానికల్లా సెలవులిచ్చేస్తున్నట్టు నోటీసులు వచ్చేశాయి. మేం వెళ్ళి ప్రిన్సి పాల్ ని అడిగితే నీటిచుక్క మీదపడిన గంధకీకామ్లంలా ఎగిరిపడ్డాడు. 'నాకేమీ తెలీదు. నా కులం సంఘం నుంచి ఈ విషయంలో నాకే విధమైన ఆదేశమూ రాలేదు. సెలవు నోటీసు వచ్చిందా? ....నాకు టైప్ రైటింగ్ రాదుగా... టైపిస్తుని అడిగి చూడండి. ఆ? నాకు సంతకం పెట్టడం వచ్చునంటారా? హహహహ! థేంక్స్ ఫర్ ది కాన్ఫిడెన్స్ ఇన్ మి... నేను నిశానీ దారుననీ, అయినా సైన్స్ యూనివర్సిటీ మొదటి ప్రిన్సిపాల్ అయ్యానని ఆరోపిస్తూ.... కులసంఘం వాళ్ళు కరపత్రం వేశారు. చూస్తారా?' అని కోటు జేబులోంచి ఓ బొత్తి తీసి మాకు తలకొక కాపీ చొప్పున ఇచ్చి మళ్ళీ ఏమనుకున్నాడో.... రెండేసి అదనంగా ఇచ్చాడాయన. మేం ఆత్రుతగా చదవసాగాం. ఆయన కాఫీ తెప్పిస్తానని ముచ్చట పడ్డవాడే, మళ్ళీ వెనుకంజ వేశాడు. "కేంటీన్ వాడు"- కులం మనిషి, మనపేరు చెబితే కాఫీ అని ప్లాస్కలో సజల గంధకీ కామ్లం పోసి రంగొచ్చేలా కాఫీపోడి కత్తిచేసి పంపినా పంపచ్చు. ఎలాగూ ఊళ్ళోకి పోతున్నారూగా ఇళ్ళలోనే తాగండి. బోన్ వో యేజ్, మై డియర్ కాలీగ్స్ అండ్ సైంటిస్ట్స్!" అన్నాడు మరో కులానికి చెందిన ఒక ప్రొఫెసర్ గొంతుతో.

మేం ఇవతలికి వచ్చేశాం. జియాలజీ లెక్కరర్ ప్రభాకర్ "మనవాడు వూరికెనే అయ్యాడా ప్రిన్సిపాల్! ఎంత హిపోక్రసీ! ఎంత మాయ నాటకం! ఇందాక ఆ గొంతుక

విన్నారా? తన గొంతుక కానేకాదు. ఇమిటేషన్! రేపు ఎవరైనా అడిగితే ‘నేనేమీ అనందే. అది నా గొంతుక అయితేకదా’ అని తప్పించుకుంటాడు.” అని విమర్శించసాగాడు. ప్రభాకర్ అతని కులసంఘంలో పేరు పడిన వక్త. ఎమ్మెస్సీలో గోర్డ్ మెడలిస్టు. మా అందరిలాగే అతనూ కులబలంతోనే సైన్స్ యూనివర్సిటీలో లెక్చరర్ అయ్యాడు. క్లాసులో అతను మితభాషి. కాని బయట కులతత్వం మీద నిప్పులు కురిపిస్తూ, గిరిశాన్ని మించిపోయే లెక్చరర్.

ప్రభాకర్ వాగ్ధాటి నుంచి ఎలా బయటపడాలా అని నేను మెలికలు తిరుగుతూ ఆలోచిస్తుండగా దూరాన పోస్ట్మన్ కనిపించాడు. నేను ఆ వంకని అటు పరుగెత్తాను. పోస్ట్మన్ ఓ కవరు అందించాడు. దస్తూరి చూస్తూనే పోల్చుకున్నాను. సుజాత, అంటే నా కాబోయే అర్థాంగి, రాసిందాలేఖ. అంత ఉపకారం చేసిన ఆ పోస్ట్మన్ హంసకి కేవలం ఒక రూపాయే కానుక ఇచ్చి, మేఘాల మీద నడుస్తూ కవరు చింపాను.

నా మేఘ యాత్ర కొద్ది క్షణాలు మాత్రమే సాగింది. ఉత్తరం చదువుతూనే నీరు కారి పోయాను. ఒక్క కుదుపుతో మేఘాలనుంచి జారి రోడ్డు మీద పడి ఏనాడూ వెలగని ఓ దీపస్థంభాన్ని ఢీ కొట్టాను. ఎందుకంటే, సుజాత ఇలా రాసింది-

“బావా, నువ్వు నా ప్రాణానివి. నా దైవానివి. నా మీద కోప్పడనంటే ఓ సంగతి చెబు తాను. నాన్న చెప్పమన్నాడు. మేనరికాలు మంచివి కావుట. సైన్సు రీసెర్చిలో తెలిసిందిట. నాన్న చెప్పమన్నాడు. అంచేత మనకు పెళ్ళి జరుగదు. నాన్న అలాగని చెప్పాక నూతిలోకి దూకుదామనిపించింది. కాని నూతిలో మరణించడం శాస్త్రీయ దృక్పథం కాదు. ఎందుకంటే ఇక్కడ అస్సలు వర్షాలు లేవు. పాలాలు ఎండిపోయాయి. నూతుల్లో నీళ్ళూ అడుక్కి వెళ్ళి పోయాయి. బావా, నీకు హెబిల్ తిండి పడదు. మగ మహారాజావీ, సైన్సు యూనివర్సిటీ లెక్చరర్వి; నీకేం లోటు! అంచేత వెంటనే ఎవరో అమ్మాయిని పెళ్ళి చేసుకో....” ఇలా ఎక్సర్ సైజ్ బుక్ లోంచి చింపిన ఏడు పాపులావు కాగితాలు రాసింది.

ఓ పేజి చదివేసరికి బుర్ర తిరిగిపోయింది నాకు. దాన్ని తిరగనిస్తూనే, ఎలక్ట్రిక్ పోల్ చుట్టూ తిరుగుతూ మిగతా ఉత్తరం పూర్తి చేశాను. నిరాశతో కల్వర్ట్ మీద కూచుని వుండగా బయాలజీ లెక్చరర్ శివానంద్ ఆ దారినే వస్తూ నన్ను చూసి ఆగి, పలకరించి నా ప్రక్కనే కూర్చున్నాడు. మా ఇద్దరి కులం ఒకటేనని మీరు గ్రహించే వుంటారు- ఏ మాత్రం కుల శాస్త్రీయ దృక్పథం వున్నా.

“కళ్ళల్లో ఆ కన్నీరేమిటి?”

“కన్నీళ్ళా? లేవే... ఓ, ఇవా! ఇవి కన్నీళ్ళని నువ్వేశాస్త్రాధారంతో చెబున్నావు?”

“నేను బయాలజీ చదివినవాణ్ణి, మూడు నెలల్లో చెయ్యాలిన్న పి. హెచ్. డి. కి. పదేళ్ళు శ్రమించిన వాణ్ణి- అని గుర్తు చేసుకో, ఫిజిక్స్ గబ్బిలాయ్! బయాలజీ వాణ్ణి కనుకనే కన్నీటిని పోల్చేశాను.” అని తన జోక్ కి తనే నవ్వేశాడువాడు. నేనూ తాత్కాలికంగా సుజాత ముద్దు మాటలతో పంపించిన దుఃఖాన్ని మరచిపోయి, కూడా నవ్వేశాను.

నవ్వడం పూర్తయ్యాక నా మొహం వేపు ప్రశ్నార్థకంగా చూశాడు శివానంద్. గుండె



వాసన్ను కలిసి ఎలక చచ్చిన కంపులా గుబాళించేది.

“అందుకే వాడి మేనరికాల రీసెర్చి కూడా అలాంటి కంపే కొడుతుంది. కాని, ఏమైందో తెలుసా?” అని పగలబడి నవ్వుతూగాడు శివానంద్.

“ఒరే! నీ వెధవ నవ్వు చూస్తుంటే ఆ వెంకట్రావు మరో కులం వాడైనా నీ కంటే లక్షరెట్లు గొప్పవాడని పిస్తోంది. నవ్వుతూవా చంపెయ్యనా?” అన్నాను.

శివానంద్ నవ్వు తగ్గించి “వెంకట్రావుగాడు పాపం మెకాలే ఆత్మశాంతి కోసం ఈ బోడి రీసెర్చి చేసి మేనరికాలవల్ల ఆ జంటలకి పుట్టబోయే పిల్లల్లో అవలక్షణాలు ఎక్కువని రుజువు చేశాడో లేదో అతగాడి పెద్దల్లుడు కామరాజు పెళ్ళాంతో సహా దిగిపోయాడు. అది మేనరికంలే. అంచేత అతను “మావయ్యా నీ కూతుర్ని వదిలేస్తున్నాను. మేనరికాలవల్ల అనర్ధాలు ఎక్కువని నువ్వు రీసెర్చిలో రుజువు చేశావుటగా!” అనేశాడు. వెంకట్రావు అప్పటికీ మిగిలి వున్న కాస్త జాబ్బూ కూడా పీకేసుకుని అప్పుడే తిరుపతి క్షవరం పొందిన వాడిలా భాసించాడు. శీతాకాలం కేవలం బనీనూ లుంగీ ధరించి లండన్ హీత్ రో ఎయిర్ పోర్టులో దిగిన సహారా వాస్తవ్యుడిలా వణికిపోయాడు!”

“వెంకట్రావు అల్లుణ్ణి గెడ్డం పట్టుకుని బతిమాలాడు. తన రీసెర్చిని నమ్మవద్దని, తనది బోడి రీసెర్చిని దానికి రుజువు తన బోడి బుర్రేననీ వాదించాడు. మతాధికారులకి భయపడి గెలీలియో భూమి సూర్యుడి చుట్టూ తిరగడం లేదని చెప్పి లెంపలేసుకున్న సత్యం ప్రదాయాన్నే ఫాలో అయ్యాడు. తప్పులు చేయడం మానవ సహజమనీ, తన రీసెర్చికూడా అలా జరిగిందేననీ చెప్పి వెక్కి వెక్కి ఏడ్చాడు.”

మామగారి ఏడుపే కదా అల్లుళ్ళ పరమావధి! వెంకట్రావు అలా ఏడుస్తుంటే అల్లుడు పొంగిపోయాడు.

“మావయ్యా నీ మేనరికాల రీసెర్చిని ప్రథమ తప్పుగా క్షమించేశాను. ఏడవకు. తెలుగు నవలా రచయిత్రి ఒకరు చెప్పినట్లు మౌనంగా కూడా రోదించకు. కాని సైన్సంటే నాకు అపార మైన గౌరవం. హిందూ, ముస్లిం, కిరస్తానీ మతాల్లాగే సైన్సును కూడా గౌరవిస్తాను. నాకు అన్ని మతాలు ఇష్టమే. కాని మేనరికాల వల్ల కన్నాంకరో కాలాంకరో వున్న పిల్లలు పుడతారని నీ రీసెర్చి తేల్చి చెప్పిందిగా! అన్నట్టు మావయ్యా! నీకు ప్రాబబిలిటీ థియరీలో సున్నా వచ్చిందిటగా, అమెరికాలో చదివినప్పుడు! ప్రాబబిలిటీ తెలీని వాడివి కనక నీది కత్తిలేని చెత్త రీసెర్చే కాదనను. అయినా నా మనస్సు పీకుతోంది, నాకూ రమకీ ఎలాంటి వికలాంగులు పుడతారోనని. అంచేత విడాకులివ్వను కాని వేసక్ష్మి చేయించుకుంటాను. నీ రీసెర్చికి నేనిచ్చే ప్రేమకానుక అదే మావయ్యా!” అన్నాడు.

వెంకట్రావు హృదయం లేని వాడు కనుక సరిపోయింది. లేకపోతే గుండె ఆగి అక్కడే చచ్చిపోయిండేవాడు. “ఒరే, ఒరే, కాముడూ; తొందరపడి నారీసెర్చిని నమ్మకురా. తొందరపడి ఏ పనీ చేయరాదు. లుక్ బి ఫోర్ యూ వీవ్. పాముని చంపి ఉయ్యాల్లో పిల్లాడిని కాపాడిన ముంగిసనే చంపేసిన వాడి కథ తెలుసు కదా. నీకు ముగ్గురు పిల్లలు పుట్టేక వేసక్ష్మితో బాటు

ల్యూబ్రికేషన్ కుడా చేయిస్తానీకు. అప్పటి దాకా ఆగు” అని అల్లుడిని బతిమాలాడు.

“మామకు తగ్గ అల్లుడు కామరాజు. వెంకట్రావు ఎంత దొంగ సైంటిస్ట్ అల్లుడు అంత డబ్బు పిచ్చాడు. “మావయ్యా స్కూటర్ కొనమని తిరుపతి వెంకన్న ఈ మధ్య రోజూ కలలో కనపడి చెప్పున్నాడు. బ్లాక్ లో పదమూడువేలే. తిరుపతి గుండుతో తలిపి పథాలుగు వేలు. మీ అమ్మాయి కూడా తలనీలా లిస్తుందిట నేను స్కూటర్ మీద తిప్పుతానంటే ...” అని నసిగాడు.

ఈసారి నవ్వడం నా వంతైంది. “నిజంగా మేనరికాల వల్ల ప్రమాదం లేదన్నమాట” అన్నాను.

“ఓరి చవలా! ప్రమాదం వుంటే కొన్ని రకాల వివాహాలను నిషేధించిన పూర్వులు ఇదీ నిషేధించేవారు కదురా. వెంకట్రావు గాడు ప్రమోషన్ కోసం ఏదో ఓ రీసెర్చి చేయించాడు కాని వాడు దాన్ని నమ్మేడా ఏమన్నానా. కాని చేసిన పాపం ఊరికే పోతుందా?”

“ఏం ఏమైంది?”

“ఇంకేం కావాలి! వెంకట్రావు పెద్దల్లుడు - అదే కామరాజు గాడు - ఏటేలా పదివేలు పాతికవేలు గుంజుతున్నాడు ఈ వంకని. ‘ఇవ్వకపోతే వేస్తామీ’ అంటూ, దుర్మార్గుడు; ఇద్దరు బంగారు బొమ్మల్లాంటి పిల్లల్ని కన్నాడు. ఐనా మరో ఛాన్సుందిగా. అంచేత మూడో కానుపు జాగ్రత్తగా ఆలస్యం చేస్తూ మామగార్ని నిలుపుదోపిడి చేసేస్తున్నాడు, మేనరికం - నష్టాలు అని దరువు పాడుతూ! ఎవరి పాపం వారినే కొడుతుందోయ్ గుర్పాధం” అన్నాడు శివానంద్.

“పాపం వెంకట్రావ్ ది పూర్! ఈ దేశంలో సైంటిస్టుల గతి ఇంతేనా? ఈ టెంట్ యిత్ సెంచరీలో, రాకెట్ యుగంలో వెంకట్రావు లాంటి గొప్ప పరిశోధకులు ఇలా క్రూర అల్లుళ్ళ దురంతానికి తల ఒగ్గవలసిందేనా? దీనికి హద్దులు లేవా!” అని నిట్టూర్చాను.

“నువ్వూరికే బాధపడకురా. ఇవి చెడ్డవాళ్ళకి రోజులు కావు. జీవితమే అంత” అని తోడుగా నిట్టూర్చాడు శివానంద్.

“- మా మావయ్యకి సైన్సు అస్సలు తెలీదు. అంచేత శాస్త్రీయ దృక్పథం ఎక్కువ. మేనరికాల వల్ల చాలా అపకారం వుందంటూ ఎవరో అణాకానీ వ్యాసం రాస్తే చదివి సుజాతని నాకివ్వనంటున్నాడు. ఏం చేద్దాం?” అన్నాను సుజాత వుత్తరం నా గుండెల్లోకి గుచ్చుకుని గుర్తు చేయడంతో.

“అదా! కామరాజు గారిని సకుటుంబంగా మీ మావయ్య దగ్గరకు తీసుకెళ్ళు. అదే చాలు అతన్ని ఒప్పించడానికి!” అన్నాడు శివానంద్.

నేను నిర్ఘాంత పోయాను. శివానంద్ కి పిచ్చెత్తిందా? ఎంత మాటన్నాడు!

నాకు ఎంత ప్రయత్నించినా నోట మాట రావడంలేదు. అయిదునిమిషాలు అందరు దేవుళ్ళనీ ప్రార్థించాక మాటొచ్చింది. “ఒరే నువ్వు మతి వుండే ఈ మాటన్నావా!” అన్నాను హీన స్వరంతో

“ఏం? కామరాజుకి పనస పళ్ళ లాంటి పిల్లలు పుట్టారని స్వయంగా చూశాకా కూడా

మీ మామయ్య మారడా? మారతాడనే నా నమ్మకం. అది చాలదంటావా? వెంకట్రావుని కూడా రమ్మందామా?”

“ఒరే ఒరే నువ్వు నేలవిడిచి సాము చేస్తున్నావురా. యూ ఆర్ బార్కింగ్ ఎట్ ది రాంగ్ ట్రీ! నీకు బుద్ధుందిరా?”

శివానంద్ పశ్చాత్తాపంతో వెక్కి వెక్కి రోదించసాగాడు. నేను కూడా ఏడిచాను. శివానంద్ తన తలబాదుకుంటూ, మధ్య మధ్య నా తల కూడా బాదుతూ “నాకు నిష్క్రమి లేదురా అనంతం, నాకు నిష్క్రమి లేదు. మన కులం ఏమిటో మరిచిపోయిన నా జన్మా ఒక జన్మేనా! ఈ సైన్స్ యూనివర్సిటీలో లెక్చరర్ గా వుండే అర్హత నాకు లేదురా, నాకు లేదు .... ఓరీ శివానందూ, నువ్వు పశువ్విరా! కులద్రోహివిరా” అన్నాడు ఉద్రేకంగా.

నాకు ఆనందంతో ఒళ్ళు పులకించింది. “ఒరే శివా బాధపడకు. ఆ వెంకట్రావు మేనరికాల రీసెర్చిలాగానే నువ్వు పొరపాటున ఇలా మాట్లాడావు. తప్పులు దిద్దుకోవడంలోనే ఘనత! నేను కామరాజు హెల్ప్ చచ్చినా అడగను. సుజాత నాకు దక్కకపోయినా సరే. సుజాత ఇంకెవరో పెళ్ళాడి హాయిగా జీవించి పండంటి పిల్లల్ని కంటే అదే చాలు” అన్నాను.

“కులం కోసం ప్రేమని కూడా త్యాగం చేసిన మహావీరుడిగా నీ పేరు చరిత్రలో నిలిచి పోతుంది బ్రదర్” అని రకరకాలుగా నన్ను మెచ్చుకున్నాడు శివానంద్.

అది మరపురాని మధురాను భవం.

కాని ఏది శాశ్వతం!

నేనూ, శివానందూ మా కులాన్ని మెచ్చుకుంటూ ఇతర కులాల్ని తిడుతూ ఓ డ్యూయెట్ లా మాట్లాడడం పావుగంట సేపు జరిగిందో లేదో ఇద్దరు స్టూడెంట్స్ మావేపు వస్తూ కనిపించారు.

మేస్తర్లు స్టూడెంట్స్ అంటే భయపడ్డం సహజమే కదా. ఇద్దరం నోళ్ళకి తాళలేసేసుకుని గంభీరంగా కూర్చున్నాం పెద్ద మనుషుల్లా. ఆశారావు, కుచేలరావు (ఆ విద్యార్థులు) మాకు దగ్గరయ్యే కొద్దీ మా భయం పెరగసాగింది. వాళ్ళిద్దరి చేతుల్లోనూ ఏసిడ్ సీసాలు.

వాళ్ళూ మా కులం వాళ్ళే!

అయినా భయంగానే వుంది మాకు. వాళ్ళు మా దగ్గరకే వచ్చి సిగరెట్లు అడిగి, మమ్మల్నే వెలిగించమని, తీవిగా కాలాసాగారు.

“కూర్చోడం కుదరదు మేష్టారూ. అర్జంటు పనుంది” అంటూ ఏసిడ్ సీసాలని మరో భుజం మీదకి మార్చుకుని వాళ్ళు వెళ్ళిపోయారు.

“ఎవరిమీద పోస్తారంటావ్?” వాళ్ళు వినలేరని నమ్మకం కుదిరాక అడిగాను.

“ఇంకెవరి మీద? ఎలక్షన్ లో గెలిచిన వాళ్ళ మీద. అందుకే కదా లాభ్ లోంచి ఎత్తుకుపోయింది!” అన్నాడు శివానంద్.

నేను ప్రాణాలకు తెగించి పరుగెత్తాను. ఆ విద్యార్థుల వేపు ... రొప్పుతూ వాళ్ళని చేరి “ఆశారావు, కుచేలరావు! తొందరపడకండి. ఇక్కడ పోలీసు ఆఫీసర్లు మనవాళ్ళు కారు.

అంచేత మీరు ఏసిడ్ ఎవరి మీదేనా జల్లితే మీకు పోలీసు రక్షణ వుండదు” అని హెచ్చరించాను.

వాళ్ళిద్దరూనా మాటకి వీసమెత్తు విలువ కూడా ఇవ్వలేదు; సరికదా హేళనగా నవ్వారు. “మేష్టారూ మీరు కేస్ట్ ఫీలింగ్ లెవెల్ దగ్గర ఆగిపోయారు. దానికంటే గొప్పది మరోటుంది. అదే ట్రూత్ ఫీలింగ్. అది కులాలకి అతీతం లెండి” అని వెక్కిరించి వేగంగా వెళ్ళిపోయారు.

కాళ్ళిద్దరుకుంటూ వెనక్కి వస్తున్న నా వేపు ఆతృతగా ఎదురొచ్చిన శివానంద్ “ఏమంటున్నారు. ఏసిడ్ ఎవరి మీద పోస్తారుట?” అని అడిగాడు. వాడికి వార్ పిక్చర్స్, క్రైమ్ థ్రీల్లర్స్ చాలా ఇష్టం.

“చెప్తారేమిటి రాస్కెల్స్? స్టూడెంట్స్ కి మేష్టర్లంటే గౌరవం నశిస్తోంది. గురుభక్తి లేని వాళ్ళకి చదువు ఎలా వస్తుంది?” అన్నాను రోషంగా.

\* \* \*

ఆ తర్వాత ఆర్నెల్లకి మా యూనివర్సిటీలో ఒక పెద్ద స్కాండల్, బాంబ్ లా పేలింది. కెమిస్ట్రీలో ఒక ప్రొఫెసర్ ఇద్దరు స్కాలర్స్ చేత పిహెచ్ డి రీసెర్చి చేయించాడు. ఆ ప్రయోగాల్లో నైట్రేట్ యాసిడ్ ఎక్కువగా వాడారు. అద్భుతమైన రిజల్ట్స్ వచ్చాయి.

థీసిస్సులు రాయడం, టైప్ చేయించడం, పై వాళ్ళకి పంపడం జరిగిపోయాయి. ఇక డిగ్రీలు వచ్చేస్తాయని అనుకుంటుండగా విద్యార్థులు లాబరేటరీలో జొరబడి సీసాల్లో ఇంకా మిగిలిఉన్న “ఏసిడ్”ని స్వాధీనం చేసుకున్నారు.

“ఒక గొప్ప ప్రదర్శన. నైట్రేట్ ఏసిడ్ ని మంచి నీళ్ళలా తాగగల అద్భుతశక్తిని సాధించిన ఆశారావుచే” అని పబ్లిసిటీ ఇచ్చారు.

వందలాది విద్యార్థులతో కిక్కిరిసి వున్న అసెంబ్లీ హాల్లో ఆశారావు “అయ్యా నేను యోగిని కాను, మెజీషియన్ ని కాను, మామూలు మనిషిని. ఈ ఏసిడ్ మన కెమిస్ట్రీ లేబరేటరీలోది. తాగేస్తున్నా చూడండి!” అని రెండు గ్లాసుల్లోకి వంపుకుని తాగేశారు. జిర్రున తేన్చి ఓ సిగరెట్ వెలిగించి పొగతాగుతూ స్టేజి మీద డిస్కా డాన్స్ చేశాడు.

కెమిస్ట్రీ ప్రొఫెసర్ నిర్వాంతపోయాడు. “ఈ బాటిల్ లోది కాన్ సెన్ ట్రేటెడ్ ఏసిడ్. రీసెర్చిలో వాడగా మిగిలింది. ఎలా తాగేశాడో! .... ఆ, వెలిసింది! ఈ ఆశారావు “-”కులం వాడుగా! ...మనుషులకైతే ఏసిడ్ తాగితే ప్రమాదం కాని ‘వాళ్ళకి’ ఏం ప్రమాదం! దున్నపోతు మీద వాన కురిసినట్లు!” అన్నాడు పక్కవాళ్ళతో.

వెనకనే వున్న కుచేల రావు చర్రున లేచాడు. “మేష్టారు! ఇక్కడ మీరన్న కులం లేదు కాని అలాంటి తేడానే వుంది. ఆశాగాడు తాగింది ప్యూర్ గోదావరి వాటర్. అంటే పవిత్ర గౌతమీ జలం...” అని తనూ ఆశారావు అర్నెల్ల క్రితం ఏసిడ్ సీసాలు లేబరేటరీలోంచి దొంగిలించడం, ఆ ఏసిడ్ గోతిలో పారబోసి నీళ్ళతో వాటిని నింపి తిరిగి ఎవరూ చూడనప్పుడు లేబరేటరీలోకి చేర్చడం; వివరించాడు మైక్ ముందు నిలబడి.

“ఏసిడ్ తో రావాల్సిన కెమికల్ రియాక్షన్స్ మంచి నీటితోనే వచ్చేకాయి ప్రొఫెసర్ గుండూరావు గారి సిద్ధహస్తాల్లో. ఇది ఎలాంటి అద్భుతమో తెలుసా? ఓ ఇల్లాలు పంచదార

అనుకుని కాఫీలో టేబిల్ సార్ట్ వేసిందట, అయినా ఆ కాఫీ తాగినప్పుడు తియ్యగానే వున్నట్లు!”

“ఇక్కడ మన ప్రాఫెసర్ గారు ఏసిడ్ అనుకుని నీళ్ళు వాడి రీసెర్చి చేశారు. మనలాంటి మామూలు మనుషులు అలా చేస్తే అనుకున్న ఫలితాలు రావు. కాని ఆయనకి వచ్చేశాయి. ఇది కేవలం ఒక అతీంద్రియ శక్తిగానే భావించాలి మనం. జై ప్రాఫెసర్ బాబాకి, జై సద్గురు సైంటిస్ట్ కి, జై మేజిక్ రీసెర్చికి ...” అని స్లాగ్స్ కొట్టాడు.

కొందరు ఉత్సాహవంతులైన విద్యార్థులు ప్రాఫెసర్ గుండూరావు చుట్టూ చేరి “జగదీశ చంద్ర హరే! జయ ఏసిడ్ స్వామి హరే! జయ జయ రెట్టింపు రీసెర్చి మిర్చీ! నిష్ఠా గరిష్ఠ హరే ... గుండూరావు, గుండూరావు, గుండూరావు, గుండూరావు, గుండూరావు సద్గురు ఓం ... కులానంద కులరూప కులజ్యోతి కులహంస కుళ్ళు గుమ్మడి కాయా ఓం ...” అని తాళం వేస్తూ గుండ్రంగా తిరుగుతూ కీర్తన పాడారు.

సైన్స్ యూనివర్సిటీకే అది మరపురాని అవమానం. మాయని మచ్చ.

అవమానంతో కందిపోయిన నూరు మంది అధ్యాపకుల మొహాలు నూరు కొరివి దెయ్యాలలా వెలిగాయి.

నేను, శివానంద్ తరవాత కార్యక్రమానికి (దేహశుద్ధి) భయపడి బయటకు జారుకున్నాం. వణకుతున్న కాళ్ళతో ఎంత స్పీడు సాధ్యమో అంత స్పీడూ సాధించాం. వాగులు దాటి వంకలు దాటి సారంగధరమెట్ట దాటి ఒక నిర్జన ప్రదేశంలో చేరి అక్కడ బండరాళ్ళ మీద కూలపడ్డాం.

ముప్పై ఏళ్ళ క్రితం ప్రేరేప మృత్యుంజయుడు అనే కమ్యూనిస్టు వీరుణ్ణి అక్కడే కాలేశారుట.

అరగంట, ఆరేసి సిగరెట్లు; కాలాకే...

“మేష్టారూ! మృత్యుంజయుణ్ణి మృత్యువు స్పేర్ చెయ్యనట్లే సైన్సుని మూఢనమ్మకాలు స్పేర్ చేయడం లేదు. కాకపోతే సైన్స్ యూనివర్సిటీలో కులతత్వం ఏమిటి. వింతగా లేదూ!”

ఇద్దరం ఆ మాటలు విని ఉలిక్కి పడ్డాం.

చుట్టూ చూస్తే ఎవరూ కనపడలేదు.

“దెయ్యాలేమోరా. ఒకవేళ మృత్యుంజయుడి ఆత్మ ఇక్కడ తిరుగుతోందేమో. నీకు ఆంజనేయ దండకం వచ్చా!” శివానంద్ వణికాడు. వాడికి పోటీగా నేనూ వణికాను.

ఇంతలో రెండు బాదం కాయలు మా వీపుకి తగిలాయి. బాదం చెట్టు పైకి చూశాం.

కీల కీల మని ఆడనప్పు, గాజాల గల గల వినిపించాయి.

“కామినీ దెయ్యం! రక్తం తోడేస్తుంది. అయ్యప్ప శరణం, శరణం అయ్యప్ప!” అంటూ పరుగెట్ట బోతున్న శివానంద్ కి ఆశారావు ఎదురొచ్చాడు.

“సైన్స్ చదివితే వచ్చిన శాస్త్రీయ దృక్పథం ఇదన్నమాట!” అంటూ సుజాత బాదం చెట్టుమీంచి దిగింది. వెనకాల మావయ్య దిగాడు. తుప్పల చాటున దాగిన కుచేలరావు కూడా

నవ్వుతూ ఇవతలికొచ్చాడు.

“సైన్స్ చదివితే వున్న మతి పోయిందట. ఆ మొహం ఏమిటా పైమేతలేందే పని చెయ్యలేని ఉద్యోగస్తుడిలా?” అన్నాడు మావయ్య.

“నీకు సైన్స్ బొత్తిగా రాదు మావయ్యా. నేను పదేళ్ళు రీసెర్చ్ చేసి పీహెచ్ డి చేసి...”

“చదివిన మాత్రాన సంస్కార మబ్బదు.

చదివి చదివి కూడ జడుడుకాడె.

గుండె మెత్తదనమె గుర్తు సంస్కారికి.

వాస్తవము నార్ల వారి మాట.”

ఆశారావు పద్యం చదివేశాడు.

కుచేలరావు ఆశ్చర్యపోయాడు. “నీకు ఒక పద్యం వచ్చునని నా కెప్పుడూ చెప్పేవు కావేంరా!” అన్నాడు. ఆశారావు వినయం నటించాడు.

“అందుకే మేష్టారూ! మీ పాఠాలు ఎంత తక్కువ వింటే అంత చదువు, సంస్కారం అబ్బుతాయని మేం క్లాసులు మానేస్తాం. బుద్ధుడు, జీసస్ లాంటి వాళ్ళ బొమ్మల్లో తలచుట్టూ తేజస్సు చక్రం వున్నట్లే మీ తలల చుట్టూ చీకటి చక్రం కనిపిస్తుంది మాకు” అన్నారు ఆశారావు, కుచేలరావు జంబగా.

“బావా, నాన్న మన పెళ్ళి ఒప్పుకోనిదీ అందుకే. కాని అలా చెప్తే నువ్వు బాధపడతానని ఈ మేనరికాల సిద్ధాంతం తెచ్చాడుట. నువ్వు లెక్చరర్ ఉద్యోగం మానేసి సైకిల్ షాపు పెడితే వెంటనే మన పెళ్ళి చేసేస్తాడుట, ఓ పది సైకిళ్ళు కట్నం ఇచ్చి” అంది సుజాత.



(ఆంధ్రజ్యోతి వీక్షి; 2-12-88)